

Ermənistanda vəziyyət gərginləşir

Belə şəraitdə Paşinyan rusiyapərəst qüvvələrə gücünü göstərir

Ermənistan və Rusiya arasında münasibətlərin kifayət qədər pisləşməsi, iki ölkənin əlaqələrinin kəskin ziddiyyətlər mərhələsinə qədəm qoyması müşahidə olunmaqdadır. Göründüyü qədər ilə Ermənistan Qərbin verdiyi vədlərə arxayın olaraq müttəfiqi Rusiyaya qarşı çıxır. Paşinyan hakimiyyətinin nümayiş etdirdiyi xarici siyasət onun konkret seçim etdiyini göstərir. O, Rusiyanın maraqlarına uyğun gəlməyən davranışlar sərgiləyir.

Baş verən son hadisələr onu göstərir ki, Ermənistan hakimiyyəti konservativ və Rusiyapərəst qüvvələrə qarşı kampaniyasını davam etdirir. Arxiyepiskop Baqrat Qalstanyanın həbsi Ermənistan Apostol Kilsəsinin zəiflədilməsi və daxili müxalifətin sıradan çıxarılması cəhdidir. Hazırda Ermənistan hakimiyyəti Qərbə yaxınlaşma kursunu gücləndirib. Lakin bu, ölkə daxilində ciddi narazılıqlara səbəb olub. Bu narazılığın əsas mənbələrindən biri isə erməni kilsəsidir. Tarixən bu qurum Rusiya ilə müttəfiqliyin qorunmasının tərəfdarı olub.

"Müqəddəs mübarizə" hərəkatına rəhbərlik edən arxiyepiskop Baqrat ictimai müqavimətin əsas simasına çevrilib. Onun və iş adamı, Rusiya vətəndaşı Samvel Karapetyanın həbsi müxalif qüvvələrə qarşı nümayişkaranə addım kimi qiymətləndirilir. Samvel Karapetyan hakimiyyəti ələ keçirməyə çağırışda ittiham olunur, lakin müdafiə tərəfi bu təqibi siyasiləşdirir və bunu onun kilsəyə dəstək verməsi ilə əlaqələndirir.

Xatırladaq ki, iyunun 28-də Eçmiədzin şəhərində yerləşən Bütün Ermənilərin Katolikosunun iqamətgahına hüquq-

mühafizə orqanlarının əməkdaşları daxil olarkən din xadimləri və dindarlarla qarşıdurma yaşanıb. Müqəddəs Eçmiədzin tərəfindən yayılan bəyanatda 27 iyun Ermənistanın müasir tarixi üçün "milli rüsvayçılıq günü" adlandırılıb. Bildirilib ki, arxiyepiskopun saxlanılması kilsəyə qarşı həyata keçirilən sistemli təzyiqlərin davamıdır.

Qeyd edək ki, Ermənistanın Baş naziri Nikol Paşinyanla ölkənin dini rəhbərliyi arasında münasibətlər son illərdə xeyli gərginləşib. 2020-ci ildə Müqəddəs Eçmiədzin Paşinyanın Qarabağ siyasətinə etiraz edərək onun istefasını tələb etmişdi. Sonrakı dövrdə hökumət və kilsə arasında qarşılıqlı ittihamlar və açıq qarşıdurmalar baş vermişdi.

İyunun 25-də isə Ermənistan İstintaq Komitəsi "Müqəddəs Mübarizə" hərəkatının lideri, arxiyepiskop Baqrat Qalstanyanı hökuməti devirmək məqsədilə terror aktları planlaşdırmaqda ittiham edərək, onun barəsində iki aylıq həbs qətimkan tədbiri seçib. Erməni Apostol Kilsəsinin arxiyepiskopu Mikael Açıpaxyan da hökuməti devirmək məqsədilə çağırışlar etməkdə ittiham olunaraq saxlanılıb. Arxiyepisko-



pa qarşı Ermənistan Cinayət Məcəlləsinin 422-ci maddəsinin 2-ci hissəsi ilə (hakimiyyətin devrilməsi məqsədilə açıq çağırış) cinayət işi açılıb. Artıq istintaq orqanları onun barəsində həbs-qətimkan tədbirinin seçilməsi üçün məhkəməyə müraciət ediblər. Məhkəmənin 24 saat ərzində qərar verməsi gözlənilir. Açıpaxyan ona qarşı irəli sürülən ittihamları rədd edib. Onun vəkili Ara Zəqrabyan yerli mediaya açıqlamasında ittihamın hüquqi əsaslara söykənmədiyini bildirib.

Bu arada Ermənistanın "Hraparak" nəşri yazıb ki, prokurorluq Ermənistan Milli Təhlükəsizlik Xidmətinin (MTX) keçmiş direktoru Karlos Petrosyanın əmlakına əl qatıb. Nəşr qeyd edib ki, iyunun 26-da Ermənistan Korruptsiyaya Qarşı Mübarizə Üzrə Mülki Məhkəməsi Baş Prokurorluğun tələbilə MTX-nin keçmiş direktoru, general Karlos Petrosyanın qohumlarına və əlaqəli şəxslərə məxsus əmlakla bağlı qanunsuz əmlakın müsadirəsi üzrə icraat başladıb: "Cavab verənlər arasında xarici işlər nazirinin sabiq müavini, İspaniya Krallığında sabiq səfir Avet Adonts (o, Pet-

rosyanın qohumudur), onun iki oğlu (onlardan biri Narek Adonts Karlen Petrosyanın kürəkənidir), Karlos Petrosyanın qızı Astgik Petrosyan və bir sıra digər şəxslər var. İşə baxan hakim isə Korruptsiyaya Qarşı Mübarizə Məhkəməsinin hakimi, Vahe Qriqoryanın dostu, Hranuş Xaratyanın qızının əri Karapet Badalyandır".

Xatırladaq ki, Karlos Petrosyan məxməri inqilabı alqışlayanlardan biri idi və 2004-cü ildə onu vəzifədən azad edən şəxs Robert Koçaryan olmuşdu. Parlamentə son seçkilərdən - 2021-ci il 20 iyun tarixindən əvvəl verdiyi müsahibələrdə o, Nikol Paşinyanın qarşıdakı seçkilərdə qalib gələcəyini proqnozlaşdırırdı və deyirdi: "Əgər cəmiyyət keçmişlərin hakimiyyətə can atdığına görürsə, o zaman Paşinyanın xeyrinə səs verəcək".

Mövcud vəziyyət Ermənistanın üzvləşdiyi siyasi böhranın daha da dərinləşəcəyindən xəbər verir. Belə bir şəraitdə ölkədə iqtisadi və sosial vəziyyətin daha da kəskinləşəcəyi proqnozlaşdırılır.

*Elçin CƏFƏROV,
"Azərbaycan"*